

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీదేవరాజగురుభిరనుగృహీతా

॥ పూర్వదినచర్యా ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజమహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే రామానుజాయ నమః

## ॥ పూర్వదినచర్యా ॥

సౌమ్యజామాత్యయోగీంద్రచరణాంబుజషట్పదం |  
దేవరాజగురుం వందే దివ్యజ్ఞానప్రదం శుభం ॥

అంకే కవేరకన్యాయాస్తుంగే భువనమంగలే |  
రంగే ధామ్ని సుఖాసీనం వందే వరవరం మునిం ॥ 1 ॥

మయి ప్రవిశతి శ్రీమన్మందిరం రంగశాయినః |  
పత్యుః పదాంబుజం ద్రష్టుమాయాంతమవిదూరతః ॥ 2 ॥

సుధానిధిమివ స్వైరస్వీకృతోదగ్రవిగ్రహం |  
ప్రసన్నార్క ప్రతీకాశ ప్రకాశ పరివేష్టితం ॥ 3 ॥

పార్శ్వతః పాణిపద్మాభ్యాం పరిగృహ్య భవత్ప్రియా |  
విన్యస్యంతం శనైరంఘ్రి మృదులౌ మేదిసీతలే ॥ 4 ॥

ఆమ్రాన కోమలాకారం ఆతామ్రవిమలాంబరం |  
ఆపీనవిపులోరస్కం ఆజానుభుజభూషణం ॥ 5 ॥

మృణాలతంతుసంతాన సంస్థానధవలత్విషా |  
శోభితం యజ్ఞసూత్రేణ నాభిబింబసనాభినా ॥ 6 ॥

అంభోజబీజమాలాభిరభిజాతభుజాంతరం |  
ఊర్ధ్వపుండ్రైరుపశ్లిష్టముచితస్థానలక్షణైః ॥ 7 ॥

కాశ్మీరకేసరస్తోమకడారస్నిగ్ధరోచిషా |  
కౌశేయేన సమింధానం స్కంధమూలావలంబినా ॥ 8 ॥

మంత్రరత్నానుసంధాన సంత తస్పరితాధరం |  
తదర్థతత్త్వనిధ్యాన సన్నద్ధపులకోద్గమం || 9 ||

స్మయమాన ముఖాంభోజం దయమానదృగంచలం |  
మయి ప్రసాదప్రవణం మధురోదారభాషణం || 10 ||

ఆత్మలాభాత్పరం కించిదన్యన్నాస్తీతి నిశ్చయాత్ |  
అంగీకర్తుమివ ప్రాప్తమకించనమిమం జనం || 11 ||

భవంతమేవ నీరంద్రం పశ్యన్వశ్యేన చేతసా |  
మునే! వరవర! స్వామిన్! ముహుస్త్యామేవ కీర్తయన్ || 12 ||

త్వదన్యవిషయస్పర్శవిముఖైరభీలేంద్రియైః |  
భవేయం భవదుఃఖానామసహ్యనామనాస్పదం || 13 ||

పరేద్యుః పశ్చిమే యామే యామిన్యాస్సముపస్థితే |  
ప్రబుద్ధ్య శరణం గత్వా పరాం గురుపరంపరాం || 14 ||

ధ్యాత్వా రహస్యత్రితయం తత్త్వయాథాత్మ్యదర్పణం |  
పరవ్యాహాదికాన్ పత్యుః ప్రకారాన్ ప్రణిధాయ చ || 15 ||

తతః ప్రత్యుషసి స్నాత్వా కృత్వా పౌర్వాహ్నికీః క్రియాః |  
యతీంద్రచరణద్వంద్వప్రవణేనైవ చేతసా || 16 ||

అథ రంగనిధిం సమ్యగభిగమ్య నిజం ప్రభుం |  
శ్రీనిధానం శనైస్తస్య శోధయిత్వా పదద్వయం || 17 ||

తతస్తత్సన్నిధిస్తంభమూలభూతలభూషణం |  
ప్రాజ్ఞుఖం సుఖమాసీనం ప్రసాదమధురస్మితం || 18 ||

భృత్యైః ప్రియహితైకాగ్రైః ప్రమపూర్వముపాసితం |  
తత్ప్రార్థనానుసారేణ సంస్కారాన్ సంవిధాయ మే || 19 ||

అనుకంపాపరీవాహైరభిషేచనపూర్వకం |  
దివ్యం పదద్వయం దత్త్వా దీర్ఘం ప్రణమతో మమ || 20 ||

సాక్షాత్ఫలైకలక్ష్యత్వప్రతిపత్తిపవిత్రితం |  
మంత్రరత్నం ప్రయచ్ఛంతం వందే వరవరం మునిం || 21 ||

తతస్సార్ధం వినిర్గత్య భృత్యైర్నిత్యానపాయిభిః |  
శ్రీరంగమంగలం ద్రష్టుం పురుషం భుజగేశయం || 22 ||

మహతి శ్రీమతి ద్వారే గోపురం చతురాననం |  
ప్రణిపత్య శనైరంతః ప్రవిశంతం భజామి తం || 23 ||

దేవీ గోదా యతిపతిశరదేష్విణౌ రంగశృంగం  
సేనానాథో విహగవృషభశశ్రీనిధిస్సింధుకన్యా |  
భూమానిలాగురుజనవృతః పూరుషశ్చేత్యమీషామగ్రే  
నిత్యం వరవరమునేరంఘ్రియుగ్మం ప్రపద్యే || 24 ||

మంగళాశాసనం కృత్వా తత్రతత్ర యథోచితం |  
ధామ్నస్తస్మాద్వినిష్క్రమ్య ప్రవిశ్య స్వం నికేతనం || 25 ||

అథ శ్రీశైలనాథార్యనామ్ని శ్రీమతి మండపే |  
తదంఘ్రిపంకజద్వంద్యచ్ఛాపయామధ్యనివాసినాం || 26 ||

తత్త్వం దివ్యప్రబంధానాం సారం సంసారవైరిణాం |  
సరసం సరహస్యానాం వ్యాచక్షాణం నమామి తం || 27 ||

తతః స్వచరణాంభోజస్పర్శసంపన్నసౌరభైః |  
పావనైరర్థినస్త్రైర్భావయంతం భజామి తం || 28 ||

ఆరాధ్య శ్రీనిధిం పశ్చాదనుయాగం విధాయ చ |  
ప్రసాదపాత్రం మాం కృత్వా పశ్యంతం భావయామి తం || 29 ||

త తశ్చేతస్సమాధాయ పురుషే పుష్కరేక్షణే |  
ఉత్తంసితకరద్వంద్వముపవిష్టముపహ్వారే || 30 ||

అబ్జాసనస్థమవదాతసుజాతమూర్తిం  
ఆమీలితాక్షమనుసంహితమంత్రరత్నం |  
ఆనమ్రమౌశిభిరుపాసితమంతరంగైః  
నిత్యం మునిం వరవరం నిభృతో భజామి || 31 ||

త తశ్చుభాశ్రయే తస్మిన్నిమగ్నం నిభృతం మనః |  
యతీంద్రప్రవణం కర్తుం యతమానం నమామి తం || 32 ||

|| ఇతి పూర్వదినచర్యా సమాప్తా ||